

Tariximizin ən fərəhli dövrünün müəllifi

Azərbaycan Ulu Öndər Heydər Əliyevin müdrik idarəçiliyi, tarixi qərarları ilə iyirmi birinci əsrə böyük nailiyyətlər və dinamik inkişaf qədəm qoydu. Ümummilli Liderimizdən dərin siyasi bilik, zəngin dövlətçilik təcrübəsi əxz edən cənab Prezident İlham Əliyev isə Azərbaycanı tarixinin ən uca zirvəsinə qaldırdı, regionun lider dövlətinə çevirdi və dünyada söz sahibi etdi. Hazırda Azərbaycan xalqı düzgün seçimi, verdiyi tarixi qərarlar sayəsində ən fərəhli dövrünü yaşayır.



Böyük qələbələrlə, misilsiz nailiyyətlərlə zəngin olan belə bir dövrdə yaşadığımız, bu dövrə şahid olduğumuz üçün xalqımızın hər bir nümayəndəsi kimi, həqiqətən də, çox xoşbəxtik.

Cənab Prezident İlham Əliyevin sosial siyasətinin mərkəzində Azərbaycan vətəndaşı dayanır. Dövlətimizin başçısı xalqımızın sülh, əmin-amanlıq şəraitində yaşaması, sosial qayğı ilə əhatə olunması üçün mühüm işlər görür. 2003-cü ildə Azərbaycan Prezidenti seçildəndən sonra ölkə iqtisadiyyatını və infrastrukturunu daha da inkişaf etdirmək, xalqın həyat standartlarını yüksəltmək üçün strateji planlar həyata keçirdi. Son illər enerji sahəsindəki irimiqyaslı layihələr və digər sahələrdə görülən böyük işlər Azərbaycanın iqtisadi gücünün daha da artmasına səbəb olub. Həyata keçirilən uğurlu sosial proqramlar vətəndaşlarımızın xoşbəxt yaşamasını, gənc nəslin sağlam və fırvan böyüməsini təmin edir. Təsədüfi deyil ki, dövlətimizin başçısı ad günlərində də xalqın yanında olur, sosial obyektlərin açılışını edir, şəhid ailələri ilə görüşür. Bu onun idarəçiliyinin mahiyyətini, xalqına olan dərin məhəbbətini göstərir. Əlli illik yubileyini o vaxtlar doğma yurd-yuvasından didərgün düşmüş soydaşlarımızla Ağcabədidə qeyd edən möhtərəm Prezident 60 illik yubileyini də Qarabağda - Şuşada keçirdi. Azərbaycan xalqına sıx bağlılığı, milli-mənəvi dəyərlərimizə sonsuz hörmət və ehtiram bəsləməsi cənab İlham Əliyevə ümumxalq sevgisini qazandırıb. Dövlətimizin başçısı bu sevginin şəriksiz ünvanıdır.

Şimalda Cənub, Şərqlə Qərb arasında Azərbaycan tutduğu strateji coğrafi mövqe, həyata keçirdiyi qlobal layihələr sayəsində dünyada nüfuzunu davamlı olaraq artırır. Cənab Prezident İlham Əliyev sülhü və konstruktiv əməkdaşlığı tərənnüm etdiyi üçün onun beynəlxalq təşəbbüsləri xüsusi önəm kəsb edir.

Bütün bunların nəticəsidir ki, ölkəmizin beynəlxalq imici daha da yüksəlir, beynəlxalq tərəfdaşlarımızın sayı sürətlə artır. Heç də təsədüfi deyil ki, bu gün paytaxt Bakı mütəmadi olaraq nüfuzlu beynəlxalq tədbirlərə evsahibliyi etməklə dünyanın əsas mərkəzlərindən birinə çevrilib. Bakı Beynəlxalq Humanitar Forumu, Ümumdünya Mədəniyyətlərarası Dialoq Forumu, BMT Sivilizasiyalar Alyansının VII Qlobal Forumu və onlarla digər mühüm tədbirlərin keçirilməsi nəticəsində Azərbaycan qlobal münasibətlər sistemində nüfuzlu beynəlxalq siyasi meydanlardan biri kimi tanınır.

Bu sırada cari ilin noyabrında keçirilən qlobal iqlim dəyişikliyi ilə mübarizəyə həsr olunan COP29 başda dayanır. Dünyanın ən böyük tədbiri sayılan

COP29-un ölkəmizdə keçirilməsi hər bir azərbaycanlıyı qürurlandırır. Xalqın maraq və istəklərini hər şeydən uca tutan dövlətimizin başçısı cənab İlham Əliyevin Azərbaycanın milli mənafeyinə əsaslanan qətiyyətli fəaliyyətində ən yaxın silahdaşı Birinci vitse-prezident Mehriban xanım Əliyevadır. Cənab Prezident İlham Əliyevin həyata keçirdiyi uğurlu islahatlara, irəli sürdüyü təşəbbüslərə görkəmli dövlət xadimi Mehriban xanım Əliyeva yaxından dəstək olur, gördüyü işlərlə xalqımızın davamlı olaraq yüksələn rifahını reallaşdırır.

Ölkə rəhbəri cənab İlham Əliyev yüksək sərkərdəlik bacarığı və zəngin diplomatik sərəfəsi ilə uzun illərin münaqişəsinə son qoydu, Şərqi Zəngəzur və Qarabağ əbədi azadlığa qovuşdu. Bu möhtəşəm Zəfərin qazanılmasında xalqımızın sıx birliyindən, effektiv ordu quruculuğundan tutmuş, ana yurda bağlılıq və dərin sevgi, Ali Baş Komandanın mətin iradəsi, qətiyyəti, dəqiq və vaxtında verilmiş düzgün qərarları mühüm rol oynadı. Rəşadətli ordumuz Ali Baş Komandan cənab İlham Əliyevin rəhbərliyi ilə cəmi 44 günə düşmən üzərində bənzərsiz qələbə qazandı, təcavüzkarı diz çökdürərək ağ bayraq qaldırmağa məcbur etdi. Qələbəmizdən 4 ildən çox vaxt keçməsinə baxmayaraq, dünya hələ də bu Zəfərin sirrini axtarır, misli görünməyən hərbi uğurumuzla bağlı məqalələr yazılır, geniş tədqiqat işləri aparılır. Əminliklə deyə bilərik ki, Qələbənin əldə olunması, ölkəmizin ərəzi bütövlüyünün bərpası və xalqımızın mədəniyyət beşiyi hesab olunan Şuşanın azad olunması cənab Prezident İlham Əliyevin Zəfər zirvəsidir. Bu Zəfərlə Azərbaycan vətəndaşlarının, həmçinin ölkəmizin hüddudlarından kənarda yaşayan soydaşlarımızın öyünməyə, qürurlanmağa tam haqqı var.

Azərbaycanın işğalçı dövlət üzərində qazandığı parlaq Qələbə ümumilikdə regionun inkişafına geniş yol açıb. Qarabağ və Şərqi Zəngəzur Ermənistanın işğalı altında olduğu dövrdə terror yuvasına çevrilmişdi. Bu isə bütövlükdə region üçün böyük təhlükə mənbəyi idi. Azərbaycan Ordusunun həyata keçirdiyi hərbi əməliyyat və lokal xarakterli antiterror tədbirləri Qarabağda terror yuvasını dağıtdı, qanunsuz və başıpozuq silahlı birləşmələrin darmadağın edilməsi ilə nəticələndi. Azərbaycan bu fəaliyyəti ilə dünyada sülhün və ədalətin təmin olunmasına əvəzsiz töhfələr verdi. Tərəqqipərvər bəşəriyyət bu tarixi missiyaya görə Azərbaycan dövlətinə, onun müdrik rəhbəri cənab İlham Əliyevə və Azərbaycan xalqına minnətdar olmalıdır.

**Sahib MƏMMƏDOV,
Azərbaycan Həmkarlar İttifaqları
Konfederasiyasının sədri**